



केन्द्रीय गृह एवं सहकारिता मंत्री श्री अमित शाह ने आज राजस्थान के जोधपुर में 'माहेश्वरी ग्लोबल कन्वेन्शन एंड एक्सपो – 2026' को संबोधित किया

प्रधानमंत्री श्री नरेन्द्र मोदी जी के नेतृत्व में बीते एक दशक में भारत दुनिया की 11वीं से चौथी सबसे बड़ी अर्थव्यवस्था बना है, अब जल्द ही तीसरी बनेगा

मैन्युफैक्चरिंग, स्किल ट्रेनिंग, वेल्थ जनरेशन और टेक्नोलॉजी एडॉप्शन से माहेश्वरी समाज ने यह सिद्ध किया है कि परंपरा और प्रगति साथ-साथ चल सकती हैं

मुगलों के खिलाफ संघर्ष से लेकर, स्वतंत्रता आंदोलन और आजादी के बाद देश को आत्मनिर्भर बनाने के प्रयास में माहेश्वरी समाज का योगदान अमूल्य रहा

तलवार और तराजू से देश निर्माण में समानांतर योगदान देने वाला माहेश्वरी समाज जाँब सीकर नहीं, बल्कि सदैव जाँब क्रिएटर रहा है

हमारे समाजों ने कभी देश को विभाजित नहीं किया, ये संकुचितता के नहीं, बल्कि संगठन के द्योतक हैं

अगर देश का हर समाज अपने लोगों को आगे बढ़ाने, उन्हें आत्मनिर्भर बनाने का संकल्प ले ले, तो आत्मनिर्भर भारत का लक्ष्य अपने-आप पूरा हो जाएगा

भारतीय भाषाओं का उपयोग ही समाज और संस्कृति को जीवित रखने का माध्यम है

स्वदेशी और स्वभाषा का मंत्र अपनाकर ही भारत आत्मनिर्भर बन सकता है

मैनुफैक्चरिंग में वृद्धि, दोगुना निर्यात, डिजिटल ट्रांजैक्शन व 4 ट्रिलियन डॉलर की अर्थव्यवस्था बनाकर मोदी सरकार ने देश को लीडिंग नेशन के तौर पर स्थापित किया है

प्रविष्टि तिथि: 10 JAN 2026 3:51PM by PIB Delhi

केन्द्रीय गृह एवं सहकारिता मंत्री श्री अमित शाह ने आज राजस्थान के जोधपुर में माहेश्वरी ग्लोबल कन्वेंशन एंड एक्सपो – 2026 को संबोधित किया। इस अवसर पर लोकसभा स्पीकर श्री ओम बिरला, राजस्थान के मुख्यमंत्री श्री भजन लाल शर्मा, केन्द्रीय पर्यटन मंत्री श्री गजेन्द्र सिंह शेखावत सहित अनेक गणमान्य व्यक्ति उपस्थित थे।

केन्द्रीय गृह एवं सहकारिता मंत्री श्री अमित शाह ने कहा कि आज उन्हें एक ऐसे समाज के बीच उपस्थित होने की खुशी है, जिसने इस देश को सिर्फ देने का ही काम किया है। माहेश्वरी समाज से निकले रत्नों ने इस देश को हर क्षेत्र में आभूषण पहने हुए व्यक्ति की तरह चमकाने का काम किया है। उन्होंने कहा कि देश और विदेश में बहुत बड़े पदों पर पहुँचने और संस्थानों में उच्च स्वीकृति प्राप्त करने के बावजूद, यदि कोई समाज अपने मूल से इतना गहराई से जुड़ा रहा है, तो वह माहेश्वरी समाज ही है। इस समाज ने देश को जब जिस प्रकार की आवश्यकता पड़ी, उसी प्रकार से खुद को प्रस्तुत किया है।

श्री अमित शाह ने कहा कि जब मुगलों के साथ युद्ध चल रहे थे, तब राजाओं-महाराजाओं के युद्ध के खजाने को भरने का कार्य माहेश्वरी समाज ने ही किया। इसी प्रकार, जब अंग्रेजों से स्वतंत्रता की लड़ाई लड़ी जा रही थी, तो महात्मा गांधी के नेतृत्व में चल रहे स्वतंत्रता संग्राम का बहुत बड़ा हिस्सा आर्थिक रूप से माहेश्वरी समाज के सेठों ने वहन किया। उन्होंने कहा कि इसका पूरा लेखा-जोखा भले ही उपलब्ध न हो, मगर पूरी दुनिया जानती है कि माहेश्वरी समाज के सेठों ने इस आंदोलन को संचालित करने में बड़ा योगदान दिया। उन्होंने कहा कि मुगलों के खिलाफ संघर्ष से लेकर, स्वतंत्रता आंदोलन और आजादी के बाद देश को आत्मनिर्भर बनाने के प्रयास में माहेश्वरी समाज का योगदान अमूल्य रहा।

गृह मंत्री श्री अमित शाह ने कहा कि आज़ादी के बाद देश को विकास के पथ पर आगे बढ़ना था, आत्मनिर्भर बनना था। उद्योगों के क्षेत्र में पूरी दुनिया की रणनीति को पीछे छोड़कर आगे निकलना था। इस दिशा में भी माहेश्वरी समाज ने कभी पीछे मुड़कर नहीं देखा। उन्होंने कहा कि चाहे मैनुफैक्चरिंग का क्षेत्र हो, ट्रेडिंग हो, वेल्थ जेनरेशन हो या फिर टेक्नोलॉजी को अपनाना हो — इन सभी क्षेत्रों में माहेश्वरी समाज ने सदैव एक प्रगतिशील और दूरदर्शी समाज का परिचय दिया है। उन्होंने कहा कि इससे माहेश्वरी समाज ने यह सिद्ध किया है कि परंपरा और प्रगति साथ-साथ चल सकती हैं।

श्री अमित शाह ने कहा कि गुजरात में मारवाड़ियों के लिए एक प्रसिद्ध कहावत है — “जहाँ न पहुँचे रेलगाड़ी, वहाँ पहुँचे मारवाड़ी।” उन्होंने कहा कि इस कहावत की तरह ही माहेश्वरी समाज ने हर क्षेत्र में, दुनिया के कोने-कोने तक फैलकर न केवल राजस्थान और भारत को जीवित रखा है, बल्कि उन्हें मजबूत और समृद्ध बनाने में भी महत्वपूर्ण योगदान दिया है। उन्होंने कहा कि हमारे समाजों ने कभी देश को विभाजित नहीं किया, ये संकुचितता के नहीं, बल्कि संगठन के द्योतक हैं। उन्होंने कहा कि अगर देश का हर समाज अपने लोगों को आगे बढ़ाने, उन्हें आत्मनिर्भर बनाने का संकल्प ले ले, तो आत्मनिर्भर भारत का लक्ष्य अपने-आप पूरा हो जाएगा।

केन्द्रीय गृह एवं सहकारिता मंत्री ने कहा कि हमारे समाजों ने कभी देश को विघटित नहीं किया। यह संकुचितता का द्योतक नहीं, बल्कि संगठन का द्योतक है। उन्होंने कहा कि संगठन से उत्पन्न होने वाली शक्ति न केवल समाज बल्कि पूरे देश के लिए भी अत्यंत उपयोगी सिद्ध होती है। माहेश्वरी समाज ने सेवा के संकल्प को भी चरितार्थ किया

है। उन्होंने कहा कि 1000 से अधिक प्रभुजनों को सम्मानजनक जीवन प्रदान करना, आवास देना, रहने की समुचित सुविधाएँ उपलब्ध कराना — यह सब साफ-साफ दर्शाता है कि “अपना घर” की कल्पना माहेश्वरी समाज के डीएनए में ही बसी हुई है।

श्री अमित शाह ने कहा कि माहेश्वरी समाज 1891 से लेकर आजतक संगठित होकर अपने समाज के लिए तो कल्याण का काम कर ही रहा है मगर देश और बाकी समाजों की भी हमेशा चिंता की है। उन्होंने कहा कि माहेश्वरी समाज ही एक ऐसा समाज है जिसके हाथ में तलवार और तराजू दोनों अच्छे लगते हैं। माहेश्वरी समाज हर क्षेत्र में देश के लिए एकजुट रहा है। उन्होंने कहा कि माहेश्वरी समाज से आने वाले स्वतंत्रता सेनानियों की सूची इतनी लंबी है कि नाम गिनते-गिनते थक जाएंगे। इस समाज से आने वाले भामाशाहों की सूची बनाएंगे तो पृष्ठ भर जाएंगे।

गृह मंत्री श्री अमित शाह ने कहा कि 550 वर्षों के बाद रामलला अपने भव्य मंदिर में विराजमान हो चुके हैं। निर्माण पूरा हो गया है, प्राण-प्रतिष्ठा हो चुकी है और ऊपर भगवा ध्वज लहरा रहा है। उन्होंने कहा कि राम मंदिर आंदोलन में सबसे पहली आहुति देने वाले दोनों भाई माहेश्वरी समाज से थे। उन्होंने कहा कि इस देश के सांस्कृतिक पुनर्जागरण में भी माहेश्वरी समाज का बलिदान और योगदान बहुत बड़ा रहा है। उन्होंने माहेश्वरी समाज के युवाओं का आह्वान किया कि वे देश को आत्मनिर्भर बनाने में अपना योगदान दें। श्री शाह ने कहा कि स्वदेशी हमारा जीवन मंत्र होना चाहिए और स्वभाषा हमारे व्यवहार में आनी चाहिए। उन्होंने कहा कि माहेश्वरी समाज हमेशा से जॉब सीकर नहीं, बल्कि जॉब क्रिएटर रहा है।

केन्द्रीय गृह मंत्री ने कहा कि कुछ वर्ष पूर्व हमारे देश ने आजादी के 75 वर्ष पूरे होने पर ‘आजादी का अमृत महोत्सव’ मनाया था। देश का कोई भी गांव ऐसा नहीं रहा होगा जहाँ यह उत्सव न मनाया गया हो। हर जगह उत्साह के साथ स्वतंत्रता संग्राम के उन वीरों को याद किया गया और उनका महिमामंडन किया गया, जिन्होंने देश के लिए अपना बलिदान दिया। उन्होंने कहा कि प्रधानमंत्री श्री नरेन्द्र मोदी जी ने 140 करोड़ भारतीयों के सामने यह संकल्प रखा है कि जब 15 अगस्त 2047 को हम आजादी की शताब्दी मनाएंगे, तब एक ऐसे विकसित भारत का निर्माण हो जो पूरे विश्व में हर क्षेत्र में सर्वप्रथम हो। प्रधानमंत्री जी के मुख से निकली यह बात अब 140 करोड़ भारतीयों का सामूहिक संकल्प बन गई है। श्री शाह ने कहा कि जब 140 करोड़ लोग एक ही दिशा में चलते हैं, तो देश 140 करोड़ कदम आगे बढ़ जाता है।

श्री अमित शाह ने कहा कि 2047 तक विकसित भारत के लक्ष्य को प्राप्त करने के लिए प्रधानमंत्री जी ने कई महत्वपूर्ण बातें कही हैं। उन्होंने कहा कि उत्पादन कार्य से जुड़े उद्यमी न सिर्फ अपना काम जारी रखें, बल्कि उसे और बढ़ाएं। दुनिया में सबसे आगे बढ़ें, साथ ही ऐसी चीजों का भी उत्पादन शुरू करें जो अभी भारत में नहीं बन रही। उन्होंने कहा कि आत्मनिर्भर भारत की यह संकल्पना ही हमें दुनिया का सबसे बड़ा अर्थतंत्र बना सकती है। श्री शाह ने कहा कि 2014 में जब नरेन्द्र मोदी जी प्रधानमंत्री बने, तब भारत दुनिया की 111वें नंबर की अर्थव्यवस्था था। आज हम चौथे स्थान पर पहुँच चुके हैं। अगले कुछ वर्षों में हम दुनिया की तीसरी सबसे बड़ी अर्थव्यवस्था बनने वाले हैं। उन्होंने कहा कि यदि हमें सर्वोच्च स्थान पर पहुँचना है, तो आत्मनिर्भर भारत ही एकमात्र विकल्प है। गृह मंत्री ने कहा कि आत्मनिर्भर भारत को सफल बनाने के लिए दूसरा महत्वपूर्ण सूत्र है स्वदेशी। जितना संभव हो, उतना स्वदेशी वस्तुओं का उपयोग करें। उन्होंने कहा कि हमारा आग्रह है कि हर ट्रेडर तय कर ले कि यदि मेरे देश में बनी हुई चीज उपलब्ध है, तो मैं उसी का व्यापार करूँगा। स्वदेशी ही आत्मनिर्भरता का दूसरा महत्वपूर्ण पहलू है।

श्री अमित शाह ने कहा कि बीते 11 साल में देश के प्रधानमंत्री श्री नरेन्द्र मोदी जी ने कई आयामों में भारत को आगे ले जाने का काम किया है। हम दुनिया में चौथे नंबर के अर्थतंत्र बन गए हैं, हमारा निर्यात दोगुना हो चुका है और हम चार ट्रिलियन डालर की अर्थव्यवस्था बन चुके हैं। मैनुफैक्चरिंग में FDI निवेश में 70 प्रतिशत से ज्यादा की वृद्धि हुई है। दुनिया में होने वाले प्रति 100 डिजिटल लेन-देन में से 50 भारत में होते हैं। मोबाइल के क्षेत्र में हम दुनिया के दूसरे नंबर के उत्पादक हैं। स्टार्टअप के मामले में हम दुनिया में तीसरे नंबर पर हैं। दवाइयाँ बनाने और ऑटोमोबाइल क्षेत्र में भी हम दुनिया में तीसरे नंबर पर हैं। उन्होंने कहा कि एक प्लेटफॉर्म बनकर तैयार है, जिसके

जरिए देश की युवा पीढ़ी विश्वभर के युवाओं के साथ दो-दो हाथ करके आगे बढ़ सकती है। उन्होंने कहा कि मैन्युफैक्चरिंग में वृद्धि, दोगुना निर्यात, डिजिटल ट्रांजैक्शन व 4 ट्रिलियन डॉलर की अर्थव्यवस्था बनाकर मोदी सरकार ने देश को लीडिंग नेशन के तौर पर स्थापित किया है।

केन्द्रीय गृह एवं सहकारिता मंत्री ने कहा कि स्वदेशी के साथ-साथ स्वभाषा भी आवश्यक है। दुनिया में प्रगति के लिए जो भाषा बोलनी पड़े, वह बोलें; जो सीखनी पड़े, सीखें — इसमें कोई विरोध नहीं है। मगर घर में बच्चों के साथ मातृभाषा और हिन्दी में ही बोलें। उन्होंने कहा कि यदि हम बच्चों के साथ स्वभाषा में बातचीत करेंगे और उन्हें अपनी मातृभाषा सिखाएंगे, तो वे स्वयं अपने इतिहास से, अपने मारवाड़ से और राजस्थान के दैदीप्यमान इतिहास से गहराई से जुड़ जाएंगे। इससे वे एक पीढ़ी आगे बढ़ जाएंगे। श्री शाह ने कहा कि भारतीय भाषाओं का उपयोग ही समाज और संस्कृति को जीवित रखने का माध्यम है। जरूरत पड़ने पर विदेशी भाषा अवश्य बोलें, लेकिन अपने बच्चों से अपनी मातृभाषा में ही बात करने का आग्रह करें। यह देश को आगे ले जाने के लिए बहुत जरूरी है।

RK/PR/PS

(रिलीज़ आईडी: 2213223) आगंतुक पटल : 40
इस विज्ञप्ति को इन भाषाओं में पढ़ें: English